

سچل سرمست عرمت اللہ



مقاصد

اس سبق کو پڑھنے کے بعد طلبہ اس قابل ہو جائیں گے کہ وہ:

- لوگوں تک اپنے نیک جذبات، احساسات، خیالات اور تصورات مؤثر انداز سے پہنچا سکیں۔
- سن عیسوی اور ہجری مع تاریخ، اردو ہندسوں اور لفظوں میں لکھ سکیں۔





ضلع خیرپور میں رانی پور اور گبٹ کے درمیان ایک گاؤں درازہ شریف ہے۔ بہت پہلے اس گاؤں میں تین بزرگ ہستیاں رہتی تھیں جو اپنی عبادت اور دین داری کی وجہ سے دور دور تک مشہور تھیں۔ ان میں ایک کا نام صاحب ڈنودرویش اور باقی دو بھائی میاں صلاح الدین رحمۃ اللہ علیہ اور میاں عبدالحق رحمۃ اللہ علیہ تھے۔ دونوں بھائی مسلمانوں کے دوسرے خلیفہ حضرت عمر فاروق رضی اللہ عنہ کی اولاد میں سے تھے۔ اس لیے فاروقی کہلاتے تھے۔

جس طرح بزرگوں میں یہ تینوں بزرگ اپنی عبادت اور دین داری کی وجہ سے مشہور تھے، اسی طرح بچوں میں میاں صلاح الدین کا ایک بچہ سچل بہت مشہور تھا۔ اس بچے کا نام عبدالوہاب تھا۔ لوگ اس کی نیکی اور سچائی کی وجہ سے اسے سچل اور سچے ڈنو کہتے تھے۔ سچل کو یہ شہرت اس لیے حاصل ہوئی تھی کہ وہ اپنے والد اور چچا کی نصیحتوں پر عمل کرتا تھا، فضول باتوں میں وقت ضائع کرنے کے بجائے پڑھنے لکھنے اور نیک لوگوں کی صحبت میں وقت گزارتا تھا۔ اسے نماز کا بے حد شوق تھا۔ جہاں اذان ہوئی اور وہ مسجد کی طرف چلا۔ چھوٹی سی عمر میں کلام پاک بھی حفظ کر لیا تھا۔ یہی خوبیاں تھیں جن کی بنا پر سچل سارے گاؤں کی آنکھ کا تار بن گیا تھا۔ سچل ابھی کم سن ہی تھا کہ اس کے والد میاں صلاح الدین فاروق رحمۃ اللہ علیہ کا انتقال ہو گیا۔ والد کے انتقال کے بعد سچل اپنے چچا میاں عبدالحق فاروق رحمۃ اللہ علیہ کے پاس رہنے لگا۔ میاں صاحب بھی اتنے نیک تھے کہ صاحب ڈنو درویش جیسے بزرگ نے انھیں اپنا جانشین مقرر کر لیا۔ ایک بار سچل اور ان کے چچا میاں عبدالحق فاروق رحمۃ اللہ علیہ صاحب ڈنودرویش کی خدمت میں حاضر ہوئے۔ دیکھا کہ وہاں ایک اور بزرگ تشریف رکھتے ہیں۔ یہ بزرگ سندھ کے مشہور صوفی شاعر اور درویش شاہ عبداللطیف بھٹائی رحمۃ اللہ علیہ تھے۔ سچل کی خوبیوں کو دیکھتے ہوئے انھوں نے صاحب ڈنو درویش سے فرمایا کہ جو ہانڈی ہم نے پکائی ہے، اس کا ڈھکنا یہ بچہ اُتارے گا۔ مطلب یہ تھا کہ لوگوں کو شاعری کے ذریعے دین کی جانب راغب کرنے کا جو کام ہم نے شروع کیا ہے، یہ بچہ سچل بڑا ہو کر اس کام کو پورا کرے گا۔ حضرت شاہ عبد اللطیف بھٹائی رحمۃ اللہ علیہ کی سچل کے بارے میں پیش گوئی حرف بہ حرف پوری ہوئی۔ وہ بچہ بڑا ہو کر اپنے وقت کا بہت بڑا شاعر اور مبلغ بنا اور سچل سرمست کے نام سے مشہور ہوا۔

سچل سرمست رحمۃ اللہ علیہ بڑے ہو کر تنہائی پسند ہو گئے تھے۔ اکثر غور و فکر میں مشغول رہتے، نماز پابندی سے پڑھتے اور زیادہ تر وقت اللہ تعالیٰ کی عبادت میں گزارتے۔ بے شمار لوگ آپ سے عقیدت رکھتے تھے۔ میر سہراب خان اور میر رستم خان تالپور جو اُس زمانے میں خیرپور کے حاکم تھے، وہ بھی آپ کو اپنا بزرگ مانتے تھے۔ درازہ شریف میں سچل سرمست رحمۃ اللہ علیہ کا مزار بھی میر رستم خان ہی نے بنوایا۔ سچل سرمست رحمۃ اللہ علیہ کو سندھی، ہندی، اردو، فارسی، عربی، پنجابی اور سرائیکی، سات

زبانوں پر عبور حاصل تھا۔ وہ ان سب زبانوں میں شعر کہتے تھے، اس لیے آپ کو ہفت زبان شاعر بھی کہا جاتا ہے۔ سندھی زبان میں ان کے شعروں کا مجموعہ "سچل جو رسالو" کے نام سے دو جلدوں میں ہے۔ ان اشعار میں انھوں نے محبت، امن اور بھائی چارے کا درس دیا ہے۔

آپ رحمۃ اللہ علیہ کا انتقال ۱۴ رمضان المبارک ۱۲۴۲ ہجری کو نوے سال کی عمر میں ہوا۔ آپ رحمۃ اللہ علیہ کا عرس رمضان شریف میں بڑی عقیدت سے منایا جاتا ہے۔ دور دور سے لوگ آکر اس میں شریک ہوتے ہیں۔ سچل سرمست رحمۃ اللہ علیہ کا کلام ہر خاص و عام میں اپنی خوبیوں کی وجہ سے آج بھی مقبول ہے۔





مشق

الفاظ	معنی
صوفی	اللہ کے نزدیک ہونے والا بندہ
وفات	موت، انتقال
شہرت	مشہور ہونا، ناموری
تقویٰ	پرہیز گاری، خوفِ خدا
عقیدت	ایمان، دل کا بھروسہ
شریعت	اسلام کے احکامات

(1) مندرجہ ذیل سوالات کے جوابات لکھیے۔

- 1- سچل سرمست رحمۃ اللہ علیہ کا کیا نام تھا؟
- 2- سچل سرمست رحمۃ اللہ علیہ کے اشعار میں کیا درس دیا گیا ہے؟
- 3- سچل سرمست رحمۃ اللہ علیہ نے کس کس زبان میں شعر کہے ہیں؟
- 4- سچل سرمست رحمۃ اللہ علیہ کا انتقال کب اور کہاں ہوا؟

(2) مندرجہ ذیل سوالات کے بیانیہ جوابات لکھیے۔

- 1- سچل سرمست رحمۃ اللہ علیہ میں دین داری کی کیا باتیں تھیں؟
- 2- شاہ عبداللطیف بھٹائی رحمۃ اللہ علیہ کون تھے اور انہوں نے سچل سرمست رحمۃ اللہ علیہ کے بارے میں کیا پیش گوئی کی تھی؟
- 3- سچل سرمست رحمۃ اللہ علیہ کو کن زبانوں پر عبور حاصل تھا؟

کیا آپ جانتے ہیں؟

دنیا بھر میں تین اہم تقویم یعنی کلینڈر استعمال کیے جاتے ہیں:
قبل مسیح: حضرت عیسیٰ علیہ السلام سے پہلے کا وقت، جیسے ۳۰۰۰ سال قبل مسیح۔ اسے کلینڈر میں
"ق م" کی صورت میں لکھا جاتا ہے۔

عیسوی کلینڈر: حضرت عیسیٰ علیہ السلام کی پیدائش کے بعد کا وقت، جیسے ۲۰۲۲ء۔ اسے کلینڈر
میں "ء" کے ساتھ لکھا جاتا ہے۔

ہجری کلینڈر: اسلامی کلینڈر جو نبی کریم ﷺ کی ہجرت کے بعد شروع ہوتا ہے اور محرم سے اس
کا آغاز ہوتا ہے، جیسے ۱۴۴۲ھ۔ یہ ایک قمری تقویم ہے، لہذا اس کا ہر مہینہ چاند دیکھ کر شروع
ہوتا ہے۔ اسے کلینڈر میں "ھ" کے ساتھ لکھا جاتا ہے۔

(3) درج ذیل عیسوی سن اور ہجری سن کو اردو ہند سوں سے لفظوں میں تحریر کیجیے۔

لفظوں میں	ہند سوں میں
انیس سو سینتالیس عیسوی	۱۹۴۷ء
	۱۴۰۲ھ
	۱۲۴۲ھ
	۱۹۴۹ء
	۱۴۶۵ھ



(4) سبق کی خاموش خوانی کیجیے اور درج ذیل سوالات کے درست جواب پر (✓) کا نشان لگائیے:

1- درازہ شریف کا تعلق اس ضلع سے ہے:

میرپور	خیبرپور
شکارپور	شہدادپور

2- سچل سرمست رحمۃ اللہ علیہ کے والد کا نام ہے:

عبد اللطیف رحمۃ اللہ علیہ	عبد الخالق رحمۃ اللہ علیہ
صلاح الدین رحمۃ اللہ علیہ	عبد الحق رحمۃ اللہ علیہ

3- سچل سرمست رحمۃ اللہ علیہ کا عرس مہینے میں منایا جاتا ہے:


شعبان	رجب
شوال	رمضان

4- لفظ مبلغ کے معنی ہیں:

باتیں بنانے والا	شاعری کرنے والا
تبلیغ کرنے والا	پڑھانے والا

لکھائی کی مہارت

(5) درج ذیل الفاظ کو اپنے جملوں میں استعمال کیجیے:



عملی سرگرمی

(6) ذیل میں چند الفاظ دیے گئے ہیں۔ دہرائیے اور ان کا تلفظ یاد رکھیے بار بار دہرائیے تاکہ یہ صحیح طور پر ادا کیے جاسکیں:





کیا بات یاد رکھنے کی ہے؟ یہ سب یہاں لکھیے:

[illegible]

زبان دانی (اردو قواعد)

فعل، فاعل اور مفعول:

(8)

"اسماء نے فاطمہ کو بلایا۔"

فاعل: وہ اسم جو کام کرنے والے کو ظاہر کرے اسے فاعل کہتے ہیں۔ اس جملہ میں "اسماء" فاعل ہے۔
مفعول: وہ اسم جس پر کام کا اثر ہو اسے مفعول کہتے ہیں۔ اس جملہ میں "فاطمہ" مفعول ہے۔
فعل: وہ لفظ جس میں کسی کام کا کرنا یا ہونا پایا جائے اور زمانہ بھی پایا جائے اسے فعل کہتے ہیں۔
 اس جملے میں لفظ "بلایا" فعل ہے۔

آپ درج ذیل جملوں میں فاعل، مفعول اور فعل بتائیے:

(9)

(الف) احمد نے اختر کو بھیجا۔ (ب) سعید نے آم کھایا۔ (ج) انس نے ابراہیم کو ہنسایا۔
 (د) عبد اللہ نے کاظم کو جگایا۔ (ه) انعم نے حفصہ کو پڑھایا۔ (و) سرسید نے یونیورسٹی قائم کی۔
 (ز) محمد بن قاسم نے سندھ فتح کیا۔